

በዓልቲ ቤቱ ንሚኒስትር ዜና ነበር ስርዓት ህግደፍ አቶ ባራኸ. ገ/ስላሴ ካብ ፖላሶ ተወርቂራ ነበሰ ቅትለት ከም ዝፈጸመት ተለጹ።

በዓልቲ ቤት ናይቲ ጽገናዊ ፖለቲካዊ ለውጢ ብምጥላቦም ሃለዎቶም ኣብ ዘይፍለጥ ተሸሪቦም ካብ ዘለዎ ኣባላት ጉጅለ 15 ሓደ ዝኾነ አቶ ባራኸ. ገ/ስላሴ ዝኾነት ተጋዳሲት ምሕረት ኢዮብ፡ ብ13 ሚያዝያ 2017 ካብ ህንጻ ሚኒስትሪ ትምህርቲ ተወርቂራ ነበሰ ቅትለት ከም ዝፈጸመት ረድዮ መድረኽ ሓቢራ።

ወ/ሮ ምሕረት ኢዮብ ብ12 ሚያዝያ 2017 ማለት ኣብ ድሮ ናይቲ ርእሰ ቅትለት ዝፈጸመትሉ ዕለት፡ ንዕረፍቲ ኢሉ ካብ ውትህድርና ምስ ዝመጸ ወዳ ሰመረ በራኸ.፤ ኣብ ኤርትራ ኣብ ልዕሊ መንእሰያት ዝፍጸም ዘሎ በደላት፡ መወዳእታ ኣልቦ መደብ ሃገራዊ ኣገልግሎትን ካልኣትን ዝምልከቱ ፖለቲካዊ ሽግራት ኣመልኪታ ከተዕልሎ ከም ዝሓደረት፡ ንጽባሓይቲ ማለት ብ13 ሚያዝያ 2017 ኣደኣን ክልተ ደቃን ካብ ስራሕ ተመሊሳ ክትመጽኦም እናተጸበዩ እንከለው ናይዚ ዘሕዝን ተረኽቦ መርድእ ከም ዝመጽኦም እታ ረድዮ ኣረጋገጸ።

ሃንደበታዊ ሞት ወ/ሮ ምሕረት ኢዮብ ዝሕብር መርድእ ማዕከናት ዜና እቲ ስርዓት ብትእዛዝ ቤት ጽሕፈት ፕረዚደን ተጋዳሲት ምሕረት ብዝሓደራ ሕማም ኣብ ውሽጥን ወጻእን ክትሕከም ድሕሪ ምጽናሕ ኣብ መበል 65 ዕድመኣ ተሰዊኣ ብዝብል ተቐንባቢሩ ክዳሎን ክቃላሕን ከም ዘለዎ መምርሒ ከም ዝተመሓላለፈን ብከምኡ ድማ ንህዝቢ ከም ዝተሓበረን ገሊጸ።

እቲ ሃንብደታዊ ሕልፈተ ህይወት ብዙሓት ናይ ዓይኒ መሰኻኻር ኣብ ዝነበርሉ ከም ዝተፈጸመ፡ ጉጅላዊ ስርዓት ግን ብዝሓደራ ሕማም ዝብል ዜና ምቅላሕ ከም ስርዓት ምጥሰግሱን ኣብ ልዕሊ ህዝቢ ኤርትራ ዘለዎ ሕሉፍ ንዕቀት ከም ዘመልከትን ግልጹ ገይራ።

21 ኤርትራውያን ብሓገዝ ፖሊስ ሱዳን ካብ ኢድ ነጋዶ ሰብ ነጻ ወጺኦም።

መራኸቢታት ሃገረ ሱዳን ኣብ ዝዘርገሓኦ ዜና፡ ምስ ኤርትራ ኣብ ዘራኽብ ዞባ ከሰላ፡ ብነጋዶ ሰብ ተጨውዮም ደሃዮም ጠፊኡ ዝጸንሐ ሰለስተ ትሕቲ ዕድመ ዝርከብዎም 21 ኤርትራውያን ብምትሕብባር ፖሊስ፣ ሰራዊትን ጸጥታን ነጻ ከም ዝወጹ፡ ኣብ ዝተኻየደ ስርሒት፡ ሸውዓተ ኣሰጋገርቲ ኣብ ትሕቲ ቀይዲ ከም ዝኣተውን ወሲኸን ኣረዲኦን።

ሓላፊ ናይቲ ስርሒት ዝኾነ ኮማንደር ፖሊስ ሓሰን መጀመርያ 21 ኤርትራውያን ደሃይ ከምዘጥፍኡ፡ ደሓር ድማ ኣበይ ከባቢ ከም ዘለዎ ብዝረኽብናዮ ሓበሬታ መሰረት ቅጽበታዊ መጥቃዕቲ ኣካይድና ከነድሕናም ምኽኣልና ሓጎስ ይስመዓና ከም ዝበለን ጸብጺባን።

ከተማ ሓጋዝ ግዳይ ኣዕናዊ ፖሊሲ ኮይና።

መንግስቲ ህግደፍ፣ ከም መቐጸልታ ናይቲ ኣብ ሓያሎ ከባቢታት ኤርትራ ከካይዶ ዝጸንሐ ምዕናይ ኣባይቲ፣ ኣብዚ ዝሓለፈ ሰሙን ከተማ ሓጋዝ ዘይሕጋዊ ብዝብል ሽፋን ብርክት ዝበለ ኣባይቲ ብመደብ ብደዘራት ከም ዝፈረሰን፡ ግዳያት ገለ ኣብ ቤተ-ሰባም ገለ ድማ ምስ ህጽናትን ኣዴታትን ኣብ ጎልጎል ተደርብዮም ከም ዝርከቡን ረድዮ ኤረና ኣፍሊጣ።

እቲ ናይ ዕንወት መደብ ብ10 ሚያዝያ 2017 ከም ዝተፈጸመ፡ ልዕሊ 100 መራሕቲ ስድራ ጨቕቕ ኢሎም ዝሃንጹም መንበሪ ኣባይቲ ዝፈረሱም ወገናት ተቓውሞ ከዩስምዑ ብምስጋእ፡ እቲ መንግስታዊ ጉጅለ ኣባላት ሰራዊት ከም ዘዋፈረን ሓቢራ።

ጉድላዊ መንግስቲ፡ ዘይሕጋዊ ብዝብል ሽፋን ኣብዚ ዝሓለፈ ኣስታት ክልተ ዓመት ነቲ ብሕጋዊ መንገዲ ብፍቓዱ ዝተሰርሐ ኣባይቲ ከይተረፈ፡ ብዘይፍቓድዮ ተሰሪሑ ብዝብል ሽፋን ብኣሸሓት ዝቐጸር ኣባይቲ ኣብ ዝተፈላለዩ ከተማታትን ሓውሲ ከተማታትን ከም ዝፈረሰን ብርክት ዝበላ ተኻሪየን ክንበራ ዘኸእል ዓቕሚ ዘይብለን ስድራ ቤታት ኣብ ከቢድ ጸገም ወዲቐን ከም ዝርከባን ኣብሪሃ።

ብካልእ ዜና ኣብ ኤርትራን ሶማሊያን ዝካየድ ዘይሕጋዊ ምስግጋር ኣጽዋር ንምቁጽጻር፡ ብውድብ ሕቡራት ሃገራት ዝቆመት ሽማግሌ፡ ነቲ መንግስቲ ህግደፍ ካብ ሰሜን ኮርያ ዝሸመቶ ኣጽዋር ኩናት ዝምልከት ዝርዝር ሓበሬታ ብ13 ሚያዝያ 2017 ንቤት ምክሪ ጸጥታ ውድብ ሕቡራት ሃገራት ከም ዘቕረበትን ረድዮ ኤርትራ ወሲኻ ኣቃሊሓ።

ብሓልዮት ደሞክራሲያዊ ግንባር ሓድነት ኤርትራ ዝፍኖ ድምጺ ሰላምን ደሞክራሲን ኤርትራ፡ 19-04-2017